

କେନ୍ଦୁଝର : ଫାଇଲେରିଆ ରୋଗ ନିରାକରଣ ପାଇଁ ଅଗଷ୍ଟ ୧୦ ରୁ ୧୯ ତାରିଖ ପର୍ଯ୍ୟନ୍ତ ସାମୁହିକ
ବଟିକା ସେବନ : ସାମୁହିକ ବଟିକା ସେବନ କାର୍ଯ୍ୟକ୍ରମର ସଫଳତା ପାଇଁ ଜିଲ୍ଲାପାଳଙ୍କ ଗୁରୁତ୍ୱାରୋପ

କେନ୍ଦୁଝର, ତା ୨୦.୦୭. କେନ୍ଦୁଝର ଜିଲ୍ଲାରେ ତା ୧୦.୦୮.୨୦୨୩ରୁ ତା ୧୯.୦୮.୨୦୨୩ତାରିଖ
ପର୍ଯ୍ୟନ୍ତ ଫାଇଲେରିଆ ରୋଗ ନିରାକରଣ ପାଇଁ ସାମୁହିକ ବଟିକା ସେବନ କାର୍ଯ୍ୟକ୍ରମ ଜାରି ରହିବ । ଉକ୍ତ କାର୍ଯ୍ୟକ୍ରମର
ସଫଳତା ପାଇଁ କେନ୍ଦୁଝର ଜିଲ୍ଲାପାଳ ଆଶିଷ ଠାକରେ ଗୁରୁତ୍ୱାରୋପ କରିଛନ୍ତି । ଏହି ମର୍ମରେ ସ୍ୱାସ୍ଥ୍ୟ ବିଭାଗୀୟ ଅଧିକାରୀ/
କର୍ମଚାରୀମାନଙ୍କ ସହିତ ଅନ୍ୟ ସଂପୃକ୍ତ ବିଭାଗୀୟ ଅଧିକାରୀ / କର୍ମଚାରୀଙ୍କୁ ସମନ୍ୱୟ ରକ୍ଷା କରି କାର୍ଯ୍ୟ
କରିବାକୁ ନିର୍ଦ୍ଦେଶ ଦେଇଛନ୍ତି । କେନ୍ଦୁଝର ଜିଲ୍ଲାରେ ଫାଇଲେରିଆ ରୋଗ ନିରାକରଣ ପାଇଁ ବିଶଦ ଖସତା ପ୍ରସ୍ତୁତ ନିମନ୍ତେ
ଚଳିତ ଜୁଲାଇ ୨୦ ତାରିଖ ଗୁରୁବାର ଦିନ ଜିଲ୍ଲାପାଳ ଶ୍ରୀ ଠାକରେଙ୍କ ଅଧ୍ୟକ୍ଷତାରେ ଆଭାସୀ ମାଧ୍ୟମରେ ଦ୍ୱିତୀୟ ସମନ୍ୱୟ
କମିଟି ବୈଠକ ଅନୁଷ୍ଠିତ ହୋଇଥିଲା । ଜିଲ୍ଲା ମୁଖ୍ୟ ଚିକିତ୍ସା ଓ ଜନସ୍ୱାସ୍ଥ୍ୟ ଅଧିକାରୀ ତାଃ କିଶୋର କୁମାର ପୃଷ୍ଟି ସାମୁହିକ
ବଟିକା ସେବନ କାର୍ଯ୍ୟକ୍ରମର ଉଦ୍ଦେଶ୍ୟ ଏବଂ ଏ ଦିଗରେ ପ୍ରସ୍ତୁତି ସଂପର୍କରେ ଆଲୋଚନା କରାଯାଇଥିଲା । ଅତିରିକ୍ତ ଜିଲ୍ଲା
ଜନସ୍ୱାସ୍ଥ୍ୟ ଅଧିକାରୀ (ଭିବିଡି) ତାଃ ଦେବେନ ଦାସ ଫାଇଲେରିଆ ରୋଗର ଲକ୍ଷଣ ଓ ନିରାକରଣ ନିମନ୍ତେ ସାମୁହିକ ବଟିକା
ସେବନ କାର୍ଯ୍ୟକ୍ରମ ସଂପର୍କରେ ବିଶଦଭାବେ ଅବଗତ କରାଇଥିଲେ । ଆସନ୍ତା ଅଗଷ୍ଟ ୧୦ ରୁ ୧୯ ତାରିଖ ପର୍ଯ୍ୟନ୍ତ ଜିଲ୍ଲାରେ
୦୨ ବର୍ଷରୁ ଉର୍ଦ୍ଧ୍ୱ ସମସ୍ତ ବ୍ୟକ୍ତିବିଶେଷଙ୍କୁ ବଟିକା ସେବନ କରାଯିବ । ୦୨ ବର୍ଷରୁ କମ୍ ଶିଶୁ, ଗର୍ଭବତୀ ମହିଳା ଏବଂ
ରୋଗାକ୍ରାନ୍ତ ଲୋକ ଏହି ବଟିକା ସେବନରୁ ବିରତ ରହିବେ । ଏତଦ୍ୱ୍ୟତୀତ କେନ୍ଦୁଝର ଜିଲ୍ଲାରେ ତେଜୁ ରୋଗର ନିରାକରଣ
ପାଇଁ ଜିଲ୍ଲାପାଳ ଶ୍ରୀ ଠାକରେ ଗୁରୁତ୍ୱାରୋପ କରିଥିଲେ । ଗ୍ରାମାଂଚଳରୁ ସହରାଂଚଳ ପର୍ଯ୍ୟନ୍ତ ପରିବେଶକୁ ପରିଷ୍କାର କରିବା
ରଖିବା ଏବଂ ତେଜୁ ରୋଗର ନିରାକରଣ ପାଇଁ ବ୍ୟାପକ ଜନସଚେତନତା ସୃଷ୍ଟି ପାଇଁ ବିହିତ ପଦକ୍ଷେପ ନେବାକୁ ସଂପୃକ୍ତ
ବିଭାଗୀୟ ଅଧିକାରୀଙ୍କୁ ନିର୍ଦ୍ଦେଶ ଦେଇଥିଲେ । ଏହି କାର୍ଯ୍ୟକ୍ରମରେ ଅନ୍ୟମାନଙ୍କ ମଧ୍ୟରେ ଡି.ପି.ଏମ. ଏନ.ଏଚ୍.ଏମ.
ନିତ୍ୟରଞ୍ଜନ ବରାଳ, ଜିଲ୍ଲା ଭିବିଡି ପରାମର୍ଶଦାତା ବଳଦେବ ନନ୍ଦ, ବିଶ୍ୱ ସ୍ୱାସ୍ଥ୍ୟ ସଂଗଠନର ପ୍ରତିନିଧି ତାଃ ଦେବକାନ୍ତ
ନାଏକଙ୍କ ସମେତ ସ୍ୱାସ୍ଥ୍ୟ ବିଭାଗୀୟ ଅଧିକାରୀ ଓ ଅନ୍ୟ ବିଭାଗୀୟ ଅଧିକାରୀ ଉକ୍ତ ଆଭାସୀ ବୈଠକରେ ଯୋଗଦେଇ
ଆଲୋଚନାରେ ଅଂଶଗ୍ରହଣ କରିଥିଲେ ।

ସୂଚକ:
ଉପନିର୍ଦ୍ଦେଶକ, ସୂଚନା ଓ ଲୋକ ସଂପର୍କ, କେନ୍ଦୁଝର